

Врз основа на член 13 став (1) од Законот за утврдување на цени на водните услуги („Службен весник на Република Македонија“ бр.7/16), член 7 став (1) од Правилникот за начинот и постапката за утврдување на тарифа за водна услуга и на регулаторна тарифа за водна услуга („Службен весник на Република Македонија“ бр.63/17), а постапувајќи по Барањето за утврдување на тарифа за снабдување со вода за пиење или водоснабдување со предлог тарифа за регулиран период 2022 - 2024 година, на ЈП „Комунална Чистота“ Богданци, заведено во архивата на Регулаторната комисија за енергетика и водни услуги на Република Северна Македонија под УП1 08-163/21 од 30 август 2021 година, Регулаторната комисија за енергетика и водни услуги на Република Северна Македонија на седницата одржана на 4 октомври 2021 година, донесе

РЕШЕНИЕ

за утврдување на тарифа за снабдување со вода за пиење или водоснабдување на ЈП „Комунална Чистота“ Богданци за регулиран период 2022-2024 година

1. На ЈП „Комунална Чистота“ Богданци се утврдува просечна тарифа за водната услуга снабдување со вода за пиење или водоснабдување и тоа:
 - за 2022 година во износ од 25,91 ден/м³;
 - за 2023 година во износ од 26,25 ден/м³;
 - за 2024 година во износ од 26,58 ден/м³.
2. Се утврдува опсег на висината на тарифата:
 - минималниот и максималниот опсег за 2022 година изнесува 3,20%;
 - минималниот и максималниот опсег за 2023 година изнесува 3,05%;
 - минималниот и максималниот опсег за 2024 година изнесува 2,83%.
3. Се утврдува минималната и максималната просечна тарифа согласно минималниот и максималниот опсег од точка 2 на ова Решение:
 - за 2022 година:
 - минимална просечна тарифа 25,08 ден/м³;
 - максимална просечна тарифа 26,73 ден/м³;
 - за 2023 година:
 - минимална просечна тарифа 25,45 ден/м³;
 - максимална просечна тарифа 27,05 ден/м³;
 - за 2024 година:
 - минимална просечна тарифа 25,83 ден/м³;
 - максимална просечна тарифа 27,33 ден/м³.
4. Се задолжува давателот на водната услуга од точка 1 на ова решение да ги исполни условите од Планот за прилагодување на тарифи за водни услуги согласно кои се пресметува минималниот и максималниот опсег на висината на тарифата за водната услуга.

5. Утврдената тарифа за снабдување со вода за пиење или водоснабдување важи за регулиран период 2022-2024 година.
6. Решението влегува во сила со денот на објавувањето во „Службен весник на Република Северна Македонија“, се објавува и на веб страницата на Регулаторната комисија за енергетика и водни услуги на Република Северна Македонија, а се применува од 1 јануари 2022 година.

Образложение

ЈП „Комунална Чистота“ Богданци, согласно Правилникот за начинот и постапката за утврдување на тарифа за водна услуга и на регулаторна тарифа за водна услуга (во понатамошниот текст: Правилник), Методологијата за определување на тарифите за водна услуга (во понатамошниот текст: Методологија) и Упатството за подготовка на барањето за утврдување на тарифа за водна услуга поднесоците и критериумите за оцена, до Регулаторната комисија за енергетика и водни услуги на Република Северна Македонија (во понатамошниот текст: Регулаторна комисија за енергетика и водни услуги) поднесе Барање за утврдување на тарифа за снабдување со вода за пиење или водоснабдување за регулиран период 2022-2024 година, заведено во архивата на Регулаторната комисија за енергетика и водни услуги под УП1 08- 163/21 од 30 август 2021 година (во натамошниот текст: Барање).

Кон Барањето, а во согласност со Методологијата, ЈП „Комунална Чистота“ Богданци ја достави следната документација:

1. Прилог 1 - пополнет образец БТВУ;
2. Пропратно писмо со образложение;
3. Прилог 2 - изјава за веродостојност на барањето и податоците;
4. Прилог 3 - План за прилагодување на тарифите за водни услуги со предлог тарифи за водни услуги;
5. Податоци и извештаи од Бизнис план кои се задолжителни за утврдување на тарифите за водните услуги;
6. Прилог 4 - пополнета листа на главни индикатори за успешност и цели;
7. Решение за упис во Централен регистар на Република Северна Македонија со сите промени и Статут на давателот на водни услуги;
8. Финансиски извештаи и бруто биланси за три претходни години, со сите прилози во согласност со важечката законска регулатива во Република Северна Македонија.

Доставени податоци

ЈП „Комунална Чистота“ Богданци во Барањето ги има презентирани следните податоци:

- Податоци за базната 2020 година:

Опис	2020
Трошоци за материјали, енергија, резервни делови и ситен инвентар	3.856.376
Трошоци за тековно одржување, ремонт и услуги за одржување на основните средства	203.052
Трошоци за осигурување на основни средства	2.991
Бруто плати	4.716.579
Менаџерски плати и награди	306.611
Други услуги	222.625
Останати и вонредни трошоци	619.209
Даноци, придонеси и други давачки кои не зависат од резултатот	20.543
Вкупно оперативни трошоци	9.641.375
Остварена просечна пондерирана тарифа	25,04

- Податоци за регулираниот период :

	Ед. мерка	2022	2023	2024
Оперативни трошоци	денари	10.103.560	10.342.197	10.587.203
Амортизација	денари	684.267	947.533	1.732.042
Средства за ликвидност	денари	54.489	56.904	61.891
Ново набавени средства и пуштени во употреба во текот на годината	денари	5.949.197	12.170.000	18.119.197
Принос на регулирани средства	денари	110.037	91.161	59.047
Останати приходи остварени при вршење на водната улога	денари	0	0	0
РЕГУЛИРАН ПРИХОД (MAR)	денари	10.952.354	11.437.796	12.440.184
Количина	м ³	385.464	385.464	385.464
Просечна тарифа	ден/м ³	28,20	29,09	30,67
Минимална просечна тарифа	ден/м ³	27,99	28,52	29,07
Максимална просечна тарифа	ден/м ³	28,41	29,67	32,27

Регулаторната комисија за енергетика на 1 септември 2021 година го објави Барањето на веб страната на Регулаторната комисија за енергетика и водни услуги и во дневните весници „Нова Македонија“ и „Коха“.

По објавеното Барање, во рокот утврден во Известувањето до Регулаторната комисија за енергетика не беа доставени забелешки, мислења и предлози од заинтересираните правни и физички лица.

Регулаторната комисија за енергетика и водни услуги на 29 септември 2021 година на својата веб страница го објави Предлог Решението за утврдување на тарифа за снабдување со вода за пиење или водоснабдување на ЈП „Комунална Чистота“ Богданци, за регулиран период 2022-2024 година и ги повика сите заинтересирани страни да достават свои сугестии, забелешки и предлози.

По објавеното Предлог Решение, до Регулаторната комисија за енергетика и водни услуги не беа доставени забелешки, мислења и предлози од заинтересираните правни и физички лица.

Согласно член 5 став (4) од Деловникот за работа на Регулаторната комисија за енергетика и водни услуги бр.01-898 од 30 март 2020 година, ако за одлучување по прашањата од став (3) точки 4), 5) и 6) од член 5 Регулаторната комисија за енергетика утврди дека нема потреба од одржување на подготвителна седница, ќе донесе решение актот за кој се одлучува да се донесе на седница без одржување на подготвителна седница.

Со оглед на тоа што по укинувањето на вонредната состојба во Република Северна Македонија сеуште постои пандемија од заразна болест, а во интерес на зачувување на здравјето

на странките Регулаторната комисија за енергетика и водни услуги со Решение бр.02-1826/2 од 4 октомври 2021 година, одлучи да се одржи седница за донесување на ова решение, без одржување на подготвителна седница.

Анализа од Регулаторната комисија за енергетика и водни услуги

При анализа на доставените податоци во Барањето за утврдување на тарифа за снабдување со вода за пиење или водоснабдување за регулиран период 2022-2024 година, Регулаторната комисија за енергетика и водни услуги го утврди следното:

	Ед.мерка	2022	2023	2024
Оперативни трошоци	денари	9.237.794	9.417.904	9.601.615
Амортизација	денари	1.154.906	1.120.713	1.088.222
Средства за ликвидност	денари	52.625	53.241	53.804
Новонабавени средства и пуштени во употреба во текот на годината	денари	5.949.197	12.170.000	18.119.197
Принос на регулирани основни средства	денари	132.238	109.553	70.960
Останати приходи остварени при вршење на водната улога	денари	0	0	0
РЕГУЛИРАН ПРИХОД (MAR)	денари	10.577.563	10.701.411	10.814.602
Количина	m ³	395.663	395.663	395.663
Просечна тарифа	ден/m ³	25,91	26,25	26,58
Минимална просечна тарифа	ден/m ³	25,08	25,45	25,83
Максимална просечна тарифа	ден/m ³	26,73	27,05	27,33

По извршената анализа на трошоците од базната 2020 година и податоците од бизнис планот, Регулаторната комисија за енергетика и водни услуги за регулираниот период 2022 – 2024 година ги утврди следните оперативни трошоци:

1. Трошоците за материјали, енергија, резервни делови и ситен инвентар за 2022 година се пресметани согласно просек на реализирани трошоци во 2019 година и 2020 година и изнесуваат 3.597.954 денари, додека за другите две години од регулираниот период се зголемени за стапка на инфлација и истите изнесуваат 3.669.913 денари за 2023 година и 3.743.311 денари за 2024 година;
2. Трошоците за тековно одржување, ремонт и услуги за одржување на основните средства се прифатени согласно планираните трошоци за 2022 година додека за другите две години се зголемени за стапка на инфлација и истите изнесуваат 209.203 денари за 2022 година, 213.387 денари за 2023 година и 217.655 денари за 2024 година;
3. Трошоци за осигурување на градежни објекти и опрема, се прифатени согласно планираните трошоци за 2022 година и истите се задржани на исто ниво за сите три години од регулираниот период во износ од 3.089 денари;
4. Трошоците за бруто плати се прифатени согласно планираните трошоци за 2021 година зголемени за стапка на инфлација и истите изнесуваат 4.968.963 денари за 2022 година, 5.068.342 денари за 2023 година и 5.169.709 денари за 2024 година;
5. Трошоците за други услуги се прифатени согласно планираните трошоци за 2022 година додека за другите две години се зголемени за стапка на инфлација и истите изнесуваат 229.365 денари за 2022 година, 233.952 денари за 2023 година и 238.631 денари за 2024 година;
6. Останати и вонредни трошоци се прифатени согласно реализираните трошоци од 2020 година исклучувајќи ги трошоците кои се однесуваат на плати за вработени

ангажирани за други дејности. Истите се задржани на исто ниво за сите три години од регулираниот период во износ од 208.057 денари;

7. Трошоците за даноци, придонеси и други давачки кои не зависат од резултатот на работењето се прифатени согласно планираните трошоци за 2022 година и истите се задржани на исто ниво за сите три години од регулираниот период во износ од 21.164 денари.

Амортизацијата на сопствените основни средства со кои се врши водната услуга е прифатена согласно податоците од Барањето и истите изнесуваат 684.267 денари за 2022 година, 650.074 денари за 2023 година и 617.583 денари за 2024 година.

Амортизацијата на бесплатно добиените средства со кои се врши водната услуга е пресметана како просек согласно податоците од Барањето и истата изнесува 470.639 денари за секоја година од регулираниот период.

Средствата за ликвидност се пресметани на ниво од 0,5% од регулираниот приход на начин утврден согласно Методологијата и истите изнесуваат 52.625 денари за 2022 година, 53.241 денари за 2023 година и 53.804 денари за 2024 година.

Приносот на регулираните основни средства за водната услуга собирање и одведување на урбани отпадни води за 2022 година изнесува 132.238 денари, за 2023 година 109.553 денари и за 2024 година 70.960 денари. При пресметката на приносот земени се во предвид планираните бесплатно добиени средства во износ од 5.949.197 за 2022 година, 12.170.000 денари за 2023 година и 18.119.197 денари за 2024 денари.

Испорачаната количина на вода за сите три години од регулираниот период е прифатена согласно реализираните количини во базната 2020 година и истата изнесува 395.663 m³.

Согласно горенаведеното, Регулаторната комисија за енергетика и водни услуги утврди просечната тарифа за водната услуга снабдување со вода за пиење или водоснабдување да изнесува 25,91 ден/m³ за 2022 година, 26,25 ден/m³ за 2023 година и 26,58 ден/m³ за 2024 година.

При утврдување на просечната тарифа за водната услуга снабдување со вода за пиење или водоснабдување, Регулаторната комисија за енергетика имаше во предвид цената на водната услуга да не го надминува прагот на достапност, одреден на ниво од 3% од просекот на вкупниот приход по домаќинство во подрачјето во кое се обезбедува водната услуга. Цената на водната услуга ги вклучува тарифата за водната услуга, надоместоците поврзани со користење на водите утврдени со Законот за водите или со друг закон, како и даноците утврдени со закон.

Минималниот и максималниот дозволен опсег од утврдената вредност на просечната тарифа, кој ЈП „Комунална Чистота“ Богданци ќе го примени при донесување на Одлуката за утврдување на тарифата за водната услуга снабдување со вода за пиење или водоснабдување изнесува 3,20% за 2022 година, 3,05% за 2023 година и 2,83% за 2024 година.

ЈП „Комунална Чистота“ Богданци при донесување на Одлуката за утврдување на тарифата за водната услуга снабдување со вода за пиење или водоснабдување треба да има во предвид дека минималната просечна дозволена тарифа ги покрива оперативните трошоци на давателот на водната услуга и амортизацијата на сопствените основни средства, додека пак максималната просечна дозволена тарифа ги покрива оперативните трошоци на давателот на водната услуга, амортизацијата на сопствените основни средства, амортизацијата на бесплатно добиените средства, средствата за ликвидност, како и приносот на регулираните основни средства.

Регулаторната комисија за енергетика го задолжува ЈП „Комунална Чистота“ Богданци да води одвоена сметководствена евиденција за секоја водна услуга одделно и за секоја друга дејност која ја врши, а која не се смета за водна услуга, за времетраење на целиот регулиран период.

Решението на Регулаторната комисија за енергетика и водни услуги е конечно во управна постапка.

Имајќи го во предвид горенаведеното, Регулаторната комисија за енергетика и водни услуги одлучи како во диспозитивот на ова Решение.

ПРАВНА ПОУКА: Против ова Решение, незадоволната страна има право да поднесе тужба пред Управен суд во рок од 30 дена од денот на приемот на решението, согласно член 13 став (15) од Законот за утврдување на цени на водните услуги („Службен весник на РМ“ бр.7/16).

УП1 бр. 08-163/21
4 октомври 2021 година
Скопје

Претседател на Регулаторна комисија за
енергетика и водни услуги на
Република Северна Македонија
Марко Бислимоски